

# ፪ ሰንበት ዘአስተምህሮ (ዘቅድስት)

(14 ኅዳር 2012 ዓ.ም. (11/24/2019))

**መዝሙር:** ሎቱ ስብሐት ወሎቱ አኮቴት. . . . . ።

**ንባባት ቆላ** 1:12-ፍ፤ 1ጴጥ 1:13-21፤ ግ.ሐ.19:21-ፍ፤ ዮሐ 5:16-28

**ምስባክ:** ኩሉ ዘፈቀደ ገብረ እግዚአብሔር፤ በሰማይኒ ወበምድርኒ፤ በባህርኒ ወበኩሉ ቀላያት። “እግዚአብሔር ኩሉ ዝደለዮ ኣብ ሰማይን ምድርን ኣብ ባሕርን ኣብ ኩሉ ቀላያትን ገበረ” መዝ. 135:6።

**መዝሙር:** “ነቲ ንሰንበት ዝቀደሰ ንሱ ዘይነበረሉ ጊዜ ኣይነበረን ወዲ ኣምላኽ ክርስቶስ ንሱ ዘይነበሮ ጊዜ ኣይነበረን ንኣኡ ክብሪ ይግብኡ። ንሱብ ብአርአያኡ ፈጠሮ ኩሉ ኣብ ኢዱ እዩ፤ ንሰማይን ምድርን ይገዝእ፤ ከም ዝደልዮ ገበረ ኣምላኽ ወዲ እግዚአብሔር”።

ተፈጥሮ ብምልኡ ኣብ ትሓቲ ኣምላኽ እዩ፤ ፍጡር በቲ ዘልኦ ንኣምላኽ ከመስግን እዩ ተፈጠሩ። ልዕሊ ኹሉ ፍጡር ሰብ ብአርአያን ኣምሳልን እግዚአብሔር ስለ ዝተፈጥረ ዝያዳ ክብሪ ኣልኦ፤ ብመጠኑ ኸኣ ሰብ ንኣምላኽ ኣብ ኩሉ ክምስክሮ ምስኡ ቀጻሊ ርክብ ክገብር ይግብኡ። ኣምላኽና ፈቃር ኣምላኽ እዩ። ፍቕሩ በቲ ሓደ ወዱ ገሊጹልና እዩ።

ኣብዚ ምድራዊ ሕይወት ወክልቲ ኣምላኽ ስለ ዝኾና ሕግን ድለት ኣምላኽ መምርሒና ገርና ክንጉዓዝ እዎ ዓለምና ናይ ኣምላኽ ኮይና ክትርከብ ናይ ኩልና መዝነት እዩ። እዛ እንነብረላ ዓለም እምብአር ናይ ኣምላኽ ክትከውን ናታትና ተራ የድሊ። ከምቲ ኣምላኽ ክፈጥር እንከሎ ዝሃበና ኩልና ብሓደ ክንጥቀመላ ኩልና ኣብ ቅድሚ ኣምላኽ ሓደ ምዃና ፈሊጥና ንኸማና ዝበለ ሰብ ግቡኡ ከይነግድለሉ ክንጥንቀቕ ሓላፍነትና እዩ። ሰብ ኣምላኽ ዋንኡ ምዃኑ ምስ ዘንግዔ ንኹሉ ይቕይር እዎ ዓለሙ ሕሰም፤ ስእነት ሰላም፤ ጭካኔ፤ ዝበዝሓ ትኸውን። በዚ ሰንበት እምብአር ኣምላኽ ዋናና ገርና ሕይወትና ክንመርኽ ንዕደም ኣሎና።

ወንጌል ንሎሚ ዝተነበ ካብ ዮሐንስ እዩ። ቅድሚ እዚ ዝተነበ ምዕራፍ ዘሎ እንተ ረኤና ኢየሱስ ኣብ ሓደ ዓላማ ዝተኮረ ክልተ ተአምራት ከምዝገበረ ንርኢ። ክልቲኡ ቃል ኢየሱስ ሕይወት ዝህብ ምዃኑ ይገልጽ። ኣብ 4:50 ዘሎ “ኪድ ወድኻ ሓውዩልካ እዩ” እናበለ ንሓደ ወዲ ሹም ኣሕውዩ። ኣብ 5:8 “ተንስእ እዎ ዓራትካ ኣልዒልካ ኪድ” እናበለ ነቲ ንሰላሳን ሾመንተን ዓመት ሓሚሙ ዝነበረ ብቻሉ ኣሕውይዎ። ነዚ መሰረት ኣንጺፉ ዕሞቕ ምስጢር ናይ እቲ ዝገበሮ ነጊርዎም። ኣብቲ ዘስተምሃሮ እንተ ረኤና ብገርሂ ክንርድኦ ንኸእል። “ኣቦ ንሙታት ከም ዘትንሥእም ሕያዋን እውን ከም ዝገብሮም ወልድ ድማ ኸምኡ ነቶም ዝደልዮም ሕያዋን ይገብሮም” (ጉልቅ 21) ኣብዚ ኢየሱስ መን ምዃኑን ምስ ሰማያዊ ኣብኡ ዘልኦ ርክብ ክገልጽ ኢሉ ነዚ ተዛሪብዎም። ኣብ ጉልቅ 24 ዘሎ ኸኣ “ብሓቂ ብሓቂ እብለኩም ኣሎኹ እቲ ንቻለይ ዝሰምዕ በቲ ዝልክኸኒ እውን ዝኣምን ናይ ዘለዓለም ሕይወት ኣላቶ፤ ንሱ ካብ ሞት ናብ ሕይወት ይሳገር እምበር ናብ ፍርዲ ኣይክበጽሕን እዩ” ንቃል ክርስቶስ ክንሰምዕ ከሎና፡ ንሰማያዊ ኣቦና ክንኣምን እንከሎና ኣባና ሕይወት ኣሎ ማለት ኃጢአትን ፍረ ኃጢአትን ኣይርከበናን እዩ።

ንቃል ክርስቶስ ሰሚዕና ሕይወትና ብቅድስና ክንመርሕ ፍቓደኛታት ክንከውን ሎሚ ንሕተት አሎና። አምላኽ ብዝተፈላለየ መገዲ ገሩ ኣብ መገዱ ክንጸንዕ ምልክት ይህበና። ንአምላኽ ዝህበ ምልክት ክንርዳእ ጽን ክንብል ጊዜ ወሲድና ጣዕሚ ፍቕሪ አምላኽ ክነስተውዕል ይግብአና። አምላኽ ሎሚ ከም ቀደም ብቃሉ ብቤተ ክርስቲያኑ ከምኡ ብዝተፈላለየ ናይ እዋና ምልክት ገሩ ይዛረብ አሎ። ክንሰምዕ ክነስተውዕል ናይ ነፍሲ ወከፍና ሓላፍነት እዩ።

ሙታት ድምጺ ወዲ አምላኽ ዝሰምዑላ ሰዓት ቀሪባላ ዝብል ሓሳብ ኩሎም ካብ መገዲ አምላኽ ዝርሓቑ ብመንፈስ መይቶም እዮም እንተኾነ እግዚአብሔር ብብዙሕ መገዲ ገሩ ዝምለሱሉ ምኽንያት የቕርበሎም። ሰንበት ሓንቲ ካብቲ ብዙሃ ኣብ አምላኽ ክንምለስ እትሕግዘና ቅድስቲ ዕለት እያ። ብመዓልቲ ሰንበት ክንሳሕ እሞ ቅዳሴ ሰሚዕና ካብ ሥጋኡን ደሙን ክንቅበል እምነታዊ ግድነትና እዩ።

ኣብዚ ወንጌል እምብአር ናይ ኢየሱስ አምላኽነትን ናይ አምላኽ ሓድነት ክገልጽ ዝዓለመ ኮይኑ ደቂ ሰብ ከኣኒ ነዚ ብኢየሱስ ዝተገልጸ አሚና ኣብ አምላኽ ክንምለስ ዝጽውዓና ቃል እዩ። ኢየሱስ ኣግሂዱ ንሱ መን ምዃኑ ነገርዎም፣ አምላኽነቱ ገሊጽሎም፣ ኣብ ሕይወትና ንኢየሱስ ዝዓበየ ቦታ ሂብና ንቅድስና ዝዕድም ሕይወት ሒዘና ክነብር ይግብአና።

ቅዱስ ጳውሎስ ናብ ሰብ ቆላስያስ ዝጸሓፉ መልእኽቲ ኣርባዕተ ምዕራፍ ዝሓዘት እያ። ትሕዝቶኣ ጳውሎስ ኣብ ኤፈሶን ኮይኑ ዝጸሓፉ እያ። እዛ ቤተ ክርስቲያን እዚአ ብስብከት ጳውሎስ ዝቐመት ኣይነበረትን እንተ ኾነ ጳውሎስ ወሪኦምን ዝነበሮም ጸገማትን ሰሚዑ ጽሑፍሎም። ገለ ሰባት ግጉይ ትምህርትን ንስርዓት ኣይሁድ ከም ቀንዲ ገርም የጸግምዎም ስለ ዝነበሩ ንሓቂ ከስተምህር ኢሉ ከምኡ ኣብ እምነቶም ክጸንዑ ኢሉ ጽሑፍሎም። ኩሉ እምነት ኣብ ክርስቶስ ክምስረት ንሱ አምላኽ ስለ ዝኾነ ምንጪ ናይ ኩሉ እዩ ስለዚ ካልእ ብዘይካኡ የለን ዝብል ትምህርቲ ኣትሪሩ ይገልጽ።

ኣብ ታሪኽ ድቂ ሰብ ካብ አምላኽን ሕግታቱን ዘውጽኡ፣ ተግባራት፣ ኩነታት ዝፈጥሩ በብእዋኑ አለዉ። ንገርሃኛታት ካብ አምላኽ ዘርሕቑዎም እሞ ኣብቲ ግጉይ እምነትን ሓቂ ዘይብሉ ከም ዝነበሩ ዝገብሩ ኣብዚ እዋና እውን ኣይተሳእኑን። ንሓቂ ደፊኖም ንጸልማት ከም ብርሃን ንሞት ከም ሕይወት ገርም ንሰብ ልቡን ቀልቡን ኣደንዚዞም ካብ አምላኽን ካብ ሰብን ዘርሕቑ ናይ እዋና ነብያት ኮይኖም ዝስምዖም ብዙሓት እዮም። ቅዱስ ጳውሎስ ከምዚ ዓይነት መንፈስ ዝዝርግሑ ኣብ መንጎ ሰብ ቆላስያስ ከም ዘለዉ ሰሚዑ ብድፍረት ነቲ ሓቐኛ እምነት ምሂሩ። ሎሚ ድሕሪ ክልተ ሽሕ ዓመት ከምዚ ዝአመሰለ ትምህርቲ ከይጋግየና ኣፍልጦ እምነትና ክህልወና ከምኡ ንሓቂ ሓዲግና ከይንኹብልል ቤተ ክርስቲያን ክንሰምዓ ትላበወና ኣላ።

እዚአ መልእኽቲ ቆላስያስ ናይ ምስጋና መልእኽቲ እያ ነቲ ኩሉ ብኢየሱስ ክርስቶስ ዝገበረልና አምላኽ አመስጊና ክንክእል ትምዕደና። “ብኹሉ መንፈሳዊ ጥበብን ርድኢትን ፍቓድ አምላኽን እንታይ ከም ዝኾነ እትግንዘቡሉ ምሉእ ፍልጠትን ምእንቲ ክህልወኩም እናለመና ብዛዕባኹም ካብ ምጽላይ ኣቋሪጽና ኣይንፈልጥን . . . ብፍልጠት አምላኽ እናዓበኹም ንእኡ ዚበቅዕ ሕይወት እናነበርኩም ንጎይታ ብኹሉ ምእንቲ ክተሓጉስዎ ንጽሊ ኣሎና” (ቆላ 1:9-10)። ሓደ አማናይ ክርስቶስ መለልይኡ ንድላይ አምላኽ ርእዩን ፈሊጡን ክነብር እዩ። ነዚ ክግንዘብ ኢሉ ጳውሎስ ኣብ ነድሕድና ብጸሎት ክንዘኻኸር ይምዕደና። ንድላይ አምላኽ ክነብር ክንርድኦ እንከሎና ናይ ብሓቂ ቅሳነት ሰላም ምርድዳእ የውርደልና።

ንሓዲስ ሕይወት ብክርስቶስ ዝተገብረልና ክንርዳእ ኢሉ “ቀደም ካብ አምላኽ ዝርሓቑኩም ብሓሳብ ኩምን ብኸፉእ ግብርኹምን ጸላእቱ ነበርኩም፣ ንሱ ግና ኣበርን ነቐፋን ዘይብሎም

ቅዱሳን ገሩ አብ ቅድሚኡ ምእንቲ ከቁመኩም ብሞት ሥጋዊ ሰብነት ወዱ ገይሩ ዓረቅኩም” እናበለ ነቲ አምላኽ ዝደልዮ ይገልጻልና። ክርስቲያን መንነቱ ክፈልጥ ንአምላኽ አብ ሕይወቱ ቀዳምነት ሂቡ ክነብር ንቅድስና ክለብሶ እዩ። ዘይናትካ ኮንካ ምንባር ንክርስቲያን ክሳራ እዩ። አብዚ ሕይወት ጣዕሚ ፍቕሪ ክርስቶስ ዝጎደሎ ክንመርሕ እንከሎና ንልብና ጸልማት ይጉልብቦ ሽቡ ባህሪ እንስሳ ወይ ዘይመፍቀር አምላኽ ለቢስና ንርእስና ተሃዊኽና ንካልኣት ክንህውኽ ንነብር።

እምነትና ክንፈልጦ ክንምሃሮ ይግብአና። ኩሉ አብ ክርስቶስ ዝአምን ሰብ ንሓቂ ሒዙ ክጉዓዝ አፍልጦ እምነት ክህልዎ፣ ንእምነት ክፈልጥ ክምሃር ክንብብ ክሰምዕ ይግብአ። ቤተ ክርስቲያን አፍልጦና ክዓቢ ቡብእዎኑ መግለጽን ትምህርትን ትህበና። ቅዱስ መጽሓፍ ክነንብብ፣ ጉባኤ ቫቲካን ዝአወጀ ክነንብብን ክንርዳእን፣ ንሓዲስ ትምህርቲ ክርስቶስ፣ ብምልኡ ክነንብብ ክንርድኦን ንሕተት አሎና። ግላውን ሓባራውን ጸሎታት፣ አስተምህሮታት ከምኡ ጉባኤታት ክንጎተፍ ሓደራ ትብለና አላ። እምነትና ክነብር ክንሰብኮ እንተ ኸአላና መንፈስ አምላኽ ንዓለምና ክወርዳ እዩ። ክንሕደስ ክንቅየር አብ ልብና ኣቲና ንኸአል።

ካልኣይቲ ንባብና ካብ ቀዳመይቲ መልእኽቲ ጴጥሮስ እያ፣ ብዛዕባ ናይ እምነት መልሲ ይነግረና። አብ እምነት ምምላስ ምንጎሕ ጥራሕ እኹል አይኮነን ክንምልስ ክንክእል አሎና። እቶም ዝተመልሱ ንእምነቶም ብሓቂ ክነብርዎ ይግብአም “ሓጃቶ ልብኹም ተዓጠቑ ከምኡውን ተጠንቀቑ፣ ተስፋኹም ከአ ብምሉኡ አብቲ ኢየሱስ ክርስቶስ ምስ ተገልጸ እትረኽብዎ ጸጋ ይኹን፣ ከም እዙዛት ውሉድ እምበር ከምቲ ቐደም ደናቕር ከሎኹም እትገብርዎ ዝነበርኩም ክፉእ አይትመነዩ” (1:13-14) ይብል። ብኻልእ አዘራርባ ከም አምላኽ ክኾኑ እዩ ዝነግር ዘሎ። “አነ ቅዱስ እየ እሞ ቅዱሳን ኩኑ” (1:16)። እምነት መጠን ዝዓበየሉ መጠኑ አብ አምላኽ ክኸውን አለዎ።

“አብዚ ዘመን ግሽነትኩም ብፍርሃት ንበሩ” እናበለ መጀመርያ እዚ እንነብሮ ዓለም ከም መገሻ ዝውዳእ ሓላፊ ምዃኑ ፈሊጥና ክነብር፣ ከምኡ ኩሉ ጊዜ ድኹማት ስለ ዝኾና ስኩፋት ክንከውን ንአምላኽ ርኢና ክንክእል እሞ ጉዕዞ ሕይወትና ብቅድስና ክንመርሕ። ቅድስና ሓለዎ ዘድልዮ ጉዳይ እዩ። ድላይካ እናገበርካ ዝርከብ ጉዳይ አይኮነን። ርእስና መሊኽና ነቲ እንስሳዊ ባህርና አቢና ነቲ አብ ቅድስና ዝወስደና አብ ገለ እዋን ኣንጻር ድለትናን ርድኢትናን ዝኾነ መገዲ ክንመርጽ ዝግድደና እዩ። ቅድስና ምርጫ አይኮነን ትእዛዝ እዩ። ናታትና ተራ ምቕባል እዩ፣ ናይ እዚ ኩሉ አብ አምላኽ ተስፋ ገርና ክንጉዓዝ እንከሎና እዩ።

ዋጋ ድኅነትና ርኢና ክንክእል እንከሎና ንጉዕዞ ቅድስና ሒዝናዮ አሎና ማለት እዩ። “ብኸቡር ደም ክርስቶስ ኢኹም ዝድኃንኩም እምበር ብጠፋኢ ነገር ብብሩር ወይ ብወርቂ ኸም ዘይኮነ ትፈልጡ ኢኹም” እናበለ ጴጥሮስ ዝጸሓፉ ሎሚ ንኣና እውን ዋጋ ድኅነትና ርኢና ክንክእል። ንአምላኽ ዝገበረልና ጸጋ ቡብእዎኑ ክንርኢ እሞ ናቱ ኮና ብምሉእ ክርስቲያናዊ ሓላፍነት ክነብር።

“ከም እዙዛት ውሉድ እምበር ከምቲ ቀደም ደናቕር ከሎኹም እትገብርዎ ዝነበርኩም ክፉእ አይትመነዩ” (1:14) ንዝሓለፈ ኃጢአትና ኃዲግና ሓዲስ ምዕራፍ ጉዕዞ ሕይወት ክንጅምር ይምዕደና። ንዓመታት እትጉዓዞ ዝነበርካ ክትሓድግ ቀሊል አይኮነን። አረጊት ድለታትና ተግባራትና ጸጸኒሖም አብኦም ክንምለስ እሞ ግዙኣት ኃጢአት ኮና ክነብር እዮም ዝደልዩና። ግን ሎሚ ዝድለ ዘሎ ብንስሓ ሕይወትና ቀይርና ክንርከብ እሞ ንዝሓለፈ ከይንምለሶ ቍርጺ ፍቓድ ገርና ንቅድሚት ንጉዕዞ ቅድስና ክንምርሽ ንሕተት አሎና።

አብ አምላኽ ክንምለስ እንከሎና አብ ሓዳስ ቤተ ክርስቲያን አብ ሓድሳ ስድራ ኢና እንጽገበር። ተባሪርና ክነብር ናይ አምላኽ ድለት አይኮነን። አብ ቤትና ተመሊስና መንፈስ ደቂ ቤት ክህልወና ድላይ አምላኽ እዩ።

በዚ ብሩኽ ሰንበት እምብኦር ምስ ኢየሱስ ክርስቶስ ጎይታን ዘሎና ርክብ ርኢና ክንክእል እሞ አብቲ ንሱ ዝደልዩ ክንርከብ፣ ንዝወደቕናዮ ክንስሓሉ ሓዲስ መንፈስን ሕይወትን ለቢስና ቅዱሳን ክንከውን፣ እምነትና ክነብር ክንሕድሶ ድላይ አምላኽ ምጂኑ ፈሊጥና ብእምነት ክንጻቢ “አ ጎይታና እምነት ወስኽና” ኢልና ክንልምና እሞ ንቅድስና ንሰላም ንንስሓ ናትና ኢልና ሒዝና ክነብር መብጽግና እነሓድሰሉ ሰንበት ምጂኑ ፈሊጥና ዕርቂ ምስ አምላኽ ዕርቂ ምስ ከማና ሰብ ክንገብር ንሕተት አሎና።

ኦ ማርያም አደና ጣዕምን ቅድስናን ካባኺ ተማሂርና እሙናት አርድእቲ ወድኺ ክንከውን ለምንልና ጸልይልና ንበላ።

አባ ንጉሠ ፍሥሓ